

**ትዕይንት አንድ**

/ቤተ መንግስት ውስጥ/

/መጋረጃው ሲገለጥ መድረኩ የከበርቴ ቤት ይዘት ይዟል። በመድረኩ መሀል ባለው ዙፋን ኢዮአቄምና ሶስና ተቀምጠው ከፈታቸው ካለው ፍራፍሬ ይመገባሉ። ካጠገባቸው ዘቡ ቆሟል። ሌሎች ተጋባዦችም ከጎንና ከጎን ተቀምጠው ይበሉ ይጠጡማል። ሁለት መምህራን መስተቀን ካለው መቀመጫ ላይ ሆነው ይጨዋወታሉ። ከጀርባ ክራር እየገባ እነሱ በማይሰማ ንግግር ሲጨወቱ ይቆያሉ።/

**ኢዮአቄም:-** የአትክልቱ ስፍራ የሚያፈራቸው ፍሬዎች ከግዜ ግዜ ጣዕማቸው እየጨመረ መጣ ልበል?

**ሶስና:-** እንዴታ! ምን የፍራፍሬዎቹ ጣዕም ብቻ፤ እኔማ በውስጡ ስመላለስና ስንሸራሸር የሚሰማኝ ደስታ ቃላት የሚገልጹት አይደለም።

**ኢዮአቄም:-** አንተስ ምን ትላህ ወዳጄ?

**ዘብ:-** ጌታው፤ የርሻዎ ውበት እመቤቴ እንደተናገሩት ነው። የፍራፍሬዎቹም ጣዕም የእፅዋቱም መዐዘ እንደቃልዎ ጣፋጭ ነው። ከፍራፍሬውና ካትክልቱ እንዲደርሳቸው የፈቀዱላቸው ችግረኞችም ዘውትር ደስታቸውን ከቸርነትዎ፣ ከእመቤቴም ለጋስነት ጋር እንዳመሰገኑ፤ እንደተደነቁም ነው።

**ሶስና:-** ለጋስነትን ያስተማረን አምላካችን እግዚአብሔር ነው። (-) /ከተቀመጠችበት ተነስታ በእርጋታ ወደግራዋ ትሄዳለች/ሁላችን ብንሆን ሐብት ኖረን አልኖረን፤ ከራሳችን አሻግረን ሌሎችን ማሰብ አለብን። ማንም እጥፍ ያለው ገሚሱን ለቸገረው አድርጎ ደስታውን ማካፈል ይገባዋል። አለዚያ ግን ደስታው ከደስታ ሐብቱም ከሐብት ያይደለ ነው። /ዘብ በማክበር ጎንበስ ይላል። እንግዶቹም በዝምታ ያዳምጣሉ። ሁለቱ መምህራን እያዩዋት ይጠቁቆማሉ።/

**ኢዮአቄም:-** /ከተቀመጠበት በመነሳት ወደ ሶስና ሄዳል/ስለ እውነት አንቺን፤ መልካሟንና ጠንካራዋን ሴት የሰጠኝን አምላክ አከብራለሁ።

**መ/ር 1:-** በውነቱ እኛም እንደርሶ አይነት ደግ ጌታ እንደመቤታችን አይነት ቆንጆጆጆጆጆጆ /ሁለተኛው መ/ር ቆንጠጥ ያደርገዋል/ ጠባይ ያላት እመቤት በማግኘታችን ደስተኞች ነን።

**ኢዮአቄም:-** አንቺ የበለጠ አስተማረ .... እኛም የላቀ ተማሪ እንድንሆን ምኞቴ ነው።

**ሶስና:-** ይሄ ለኔ አይገባኝም።

**ኢዮአቄም:-** ትትናሽን ... /እጇን ዛል/ ከስሜ በላይ አውቀዋለሁ። /እጇን ይዞ ወደመቀመጫዋ ደርሳታል። እሱም ይቀመጣል።/(-) እንዴት ነው መምህራን የስራችሁ ነገር?

**መ/ር2:-** ጌቶች፡ ሕዝቡን ከሐጥያት ለመጠበቅ ያለድካም ያለ ረፍት እየሰራን ነው። ማንም ሕግን ጥሶ በሐጢያት መንገድ የተጓዘ እንደው ባፋጣኝ ወደርሶ እናቀርበዋለን። የሚገባውን ፍርድ ይሰጡት ዘንድ።

**ኢዮአቄም:-** መልካም ነው። በርቱ። ሶስና ፀሃይ ነው መሰል ድካም እየተሰማኝ ነው። ትንሽ ረፍት ላድርግ አንቺም እንደ ልምድሽ በአትክልቱ ስፍራ መዘዋር ሳትፈልገ አትቀረም።

**ሶስና:-** አዎን እኔም ሙቀት እየተሰማኝ ስለሆነ የተወሰነ ግዜ በአትክልቱ የመናፈሻ ቦታ መበዘዋወር ንፋስ መቀበል ፈልጋለሁ።

**ኢዮአቄም:-** መልካም ደንገጥኖቼን አስከትይ። /ተነስቶ ይወጣል። ዘቡ እና መምህራኑና ተነስተው እጅ ይነሳሉ። እንደወጣም ወደቀኝ ሄደው ይነጋገራሉ።/

**መ/ር1:-** ዛሬ የኛ ቀን ነው። ቆንጆዋን እመቤታችንን ተከታትለን ሔደን ለረጅም ግዜያት ስንጣለ፣ ስንጨቃጨቅና ስንማከርበት የኖርነውን ጉዳይ እውን እናደርጋለን። ሶስናን እናውቃለን።

**መ/ር2:-** ግን እሺ የምትል ይመስልሃል?

**መ/ር1:-**እሺ ካላለች በጉልበት አልያም በማስፈራራት ሐሳቦችን ሳናደርስ አንመለስም። /አንደኛዋ የሶስና ደንገጡር ጥላይ ይዞ ትመጣለች ልላኛዋ ልብሷን ታስተካክላለች።/

**መ/ር2:-** ለነገሩ መምህራን በመሆናችን በንደዚህ አይነት ማንም ሊጠረጥረን አይችልም። ለሌሎች ብታወራንኳ እኛ ነን የምንታመነው። /ሳያስቡት ይስቃሉ/

**ሶስና:-** ምን ተገኘ የማከብራችሁ መምሕራን? ደስታችሁ ድንገት ጨመረሰ።

**መ/ር2:-** እኔ እኔ ..... አረ ምንም ያልተሰማሁ የአትክልት ስፍራ ውስጥ ስትሆኑ .....

**መ/ር2:-** ከጣፋጩ ፍሬ መብላትሽ ለጤናሽ መልካም እንደሆነ ልንነግርሽ እንወዳለን።

**ሶስና:-** አመሰግናለሁ። ዛሬ መንደሩን አትዞሩም?

**መ/ር2:-** ልንዞር ነው እመቤቴ።

**ሶስና:-** ምግብ በልታችሁ እንድትሰሙ ሰራተኞቼን አዝላችኋለሁ። /ጥላዋን ይዘውለት ከደንገጡሮቿ ጋር ትወጣለች። እንደወጣች መ/ራኖቹ ይሳሳቃሉ።/ **/መጋረጃ ይዘጋል።/**

### **ትዕይንት ሁለት**

/ውጪ/

/ሶስና ከሁለት ደንገጡሮቿ ጋር ሆና በሕዝብ መሀል ትገባለች። እሷን አስቀድመው እነሱ ይከተሏታል። የጠወሰነ እንደሄዱና መድረኩ ጋር እንደደረሱ ዘወር ብላ ታስቆማቸዋለች።/

**ሶስና:-** የፀሐይዋ ሙቀት እጅጉን የበዛ ነው። ሰውነቴንም ሳያልበኝ አልቀረምና ሰውነቴን ልታጠብ ወዳለሁ። ስለሆነም እኔ የተወሰነ እስክለቃለቅ ድረስ የወይን ዘይት ይዛችሁ ተመለሱ። በአሱም ታጥቡኝ ዘንድ ወዳለሁ። /ደንገጡሮቿ እጅ ነስተው ይወጣሉ። እሷም በከፊል ወደተከፈተው ጨለማ መድረክ ትገባለች። ወድያው መ/ራኖቹ እየተሸሎከለኩ ይመጣሉ።/

**መ/ር 1:-** አሁን እንዴት እናድርግ?

**መ/ር 2:-** እንደተነጋገርነው በቅድሚያ ጥያቄያችንን እንድትቀበል እናግባባታለን። አይ ካለች ...

**መ/ር :-** ድምጻችንን አሰምተን እናካስሳታለን። /ወደመጋረጃው የተወሰነ ገለጥ አድርገው ሊገቡ ሲሉ ሶስና በድንጋጤ ከላይ የለበሰችውን የክብር ልብስ ብቻ እንዳወለቀች ከመጋረጃው ትወጣለች።/

**መ/ር 1:-** ውቢቷ ሶስና እኛ ሁለታችንም በአስደናቂው ውበትሽ ተሸንፈናል። የኛ እናደርግሽን ዘንድ ጓጉተና።

**ሶስና:-** እንዴት ይሄ ይሆናል? እኔ የጌታችሁ የኢዮአቄም ባለቤት ነኝ።

**መ/ር 2:-** ውጪ ሶስና እኛ ከጌታችን ነጥቀን የግላችን ልንደርግሽ አንሻም። ስለማይቻለን። /ሳቅ/ግና አንቺ ለብዙዎች የሚተርፍ ልዩ ነገር አለሽና ከእኛም ጋር ደስታን እንካፈል። አይመስልሽም?

**ሶስና:-** በእውነቱ በኃጢያት ደስታ የሚገኘው እንዴት ነው?

**መ/ር 1:-** እሱን ልናሳይሽ ዝግጁ ነን እመቤቴ።

**ሶስና:-** ይሌ በአምላካችን በእግዚአብሔር ዘንድ የማይወደድ ታላቅ ሐጢያት ነው። ስለ እውነት እንኳን የጌታችሁ የሆነን፤ የሌላ የሆነን ነገር እንኳ መመኘት አይገባችሁም ነበር። ስለ ስህተተኛው ምቹታችሁ እግዚአብሔር አምላካችንን ይቅርታ ጠይቁት።

**መ/ር 2:-** ስለምክርሽ እናመሰግናለን ውቢት ሶስና። ግኛኮ መምሕራን ነን ...

**ሶስና:-** መ/ር በቃሉ የሚናገር ሳይሆን በተግባር ለሌሎች አርዕያ የሚሆን ነው።

**መ/ር 2:-** ትምሕርትሽ ይቆየን። አሁን ጥያቄያችንን መልሺልን። ይሆናል አይሆንም?

**መ/ር 1:-** አይሆንም ብትይን ከጎረምሳ ጋር አገኘናት ብለን በጌታችንና በሰው ሁሉ ፊት እናዋርድሻለን። የኃጢያተኞች ቅጣትም ካንቺ ይደርሳል።

**መ/ር 2:-** ታድያ ይሆናል ወይንስ አይሆንም?

**ሶስና:-** /ፈቷን ከነሱ መለስ አድርጋ/ ምን ይሻለኛል? እሺ ብላቸው የሞት ሞትን እሞታለሁ። እንቢ ብላቸው ... አይሆንም።

**መ/ር 1:-** እንግዲያውስ ኡኡኡኡኡኡ /ከሁለተኛው ጋር በአንድነት/ ኡኡኡኡኡኡኡኡኡ..... /ሰዎች ይሰበሰባሉ። ከጀርባ ክራር ገብቶ መ/ራኖቼ ለተሰበሰበው ሰው ያካስሷል። ሰዎቹም በገመድ ያስሯትና በመሬት እየጎተቱ ይዘዋት ይወጣሉ።/

### **ትዕይንት 3**

/ቤት መንግስት ውስጥ/

/አጋፋሪው ቆሞ እየጠበቀው ኢዮአቄም ከውስጥ ይወጣል።/

**ኢዮአቄም:-** ምን ሆነሐል ወዳጄ? በምን አይነት ፍርድ ውዬ ደክሜ እንደተኛሁ ታውቃለህ። ስለምነው ታድያ አቻኩለሕ የቀሰቀሰክኝ?

**ዘብ:-** ጌታው አንድ ፍርድ የሚያስፈልገው ...

**ኢዮአቄም:-** ታድያ ፍርድስ ቢሆን ነገ አይደርስም ነበር? ምነው በፀሐይ?

**ዘብ:-** እርግጠኛ ነኝ ጌታው መቀስሰሶ ደግ ነው። የሀገሩ ሰው ሁሉ እርሶ ፈራጅ ሲሆኑ ጥፋትን ቢሰሩ ፈራጅ በመሆን ብቻ ፍርዶትን አይቀበሉንደው ለማወቅ ዓጉተዋል።

**ኢዮአቄም:-** ስለምን ይሄ ትንሽ ነገር ያጓጓቸዋል ህግ ህግ፤ ስርዐትም ስርዐት ነው። ማንም ስርአትን ያጓደለ ሰው ቢኖር እንደሰውነቱ በሰው ህግ ይዳኛል።

**ዘብ:-** እርስዎም ቢሆኑ ጌታው?

**ኢዮአቄም:-** እኔ ሰው አይደለውምን? ለመሆኑ ምንድነው የተገኘብኝ ሐሊዎች?

**ዘብ:-** ኃጢአቱ በርሶ አይደለም ጌታው። እመቤቴ ...

**ኢዮአቄም:-** ሶስና በእግዚአብሔር የታመነች በሁሉ ዘንድ የተከበረች ሴት ናት። ይህን የምል ሚሽቴ ስለሆነች ሳይደል ስራዋ ስለሆነ ነው። ግን ምን ይሆን በደሏ?

**ዘብ:-** ሕዝባችንን ከኃጢአት ይጠብቁ ዘንድ የተመጡት መ/ራን ሶስናን በአትክልቱ ቦታ ከጎረምሶች ጋር እንዳገኛት ብለው ከሰዋል።

**ኢዮአቄም:-** ጎረምሳ? እኮ ሶስና ከጎረምሳው ጋር ነው የተያዘችው?

**ዘብ:-** ጎረምሳው እንዳመለጠ ተናግሯል ጌታው።

**ኢዮአቄም:-** በኔ ፍርድ ማንም ቢሆን እኩል ነው። ማንም ስጋዬ ነው ብዬ ሕግና ስርዐትን አልጥስም። /*ቤቱ ውስጥ ይገኛል።*/ (-) ሶስና የእውነት ይህንን በደል በኔም በህዝቡም ላይ ከፈጸመች እንደሌሎች ሁሉ የኃጢአት ክፍያዋን ትቀበላለች። አሁኑኑ ለፍርድ ትቅረብልኝ። አሁኑኑ! /*ኢዮአቄም እየተገኘው ይቆያል። ቆይቶ የተወሰኑ ሰዎች ወደውስጥ በመግባት እጅ እየነሱ በግራና በቀኝ ይቀመጣሉ። እነሱን ተከትሎም ሶስናን አስረው ያስገቧታል። ከሳሻቿም ተከትለዋት ይገባሉ። ሶስናን ይዘዋት የገቡት ዘቦች ከፊት ይወረወራሉ።*/

**ኢዮአቄም:-** (-) እነሆ በክብር እሸመግላችሁ ዘንድ ከመረጣችሁኝ፤ እዳኛችሁም ከጀመር ብዙ ዘመናት ቆይቻለሁ። /*ተነስቶ መገኘቱ ይጀምራል።*/ (-) ምላልባትም እስከዛሬ ግና እንዲህ አይነት ፈታኝ ነገር ገጥሞኝ እንዳልነበር አስባችሁ «ይሄን ፍርድ እንዴት ይፈርድ ይሆን» ብላችሁ ታስቡ ይሆናል። እንደሚከብደኝም ታስቡ ይሆናል። ግና ፈጽሞ እንደሚከብደኝኝ ልነግራችሁ እወዳለሁኝ። (-) በእነዚያ በፍርድ ዘመኖቼ በብዙዎች ስፈርድና ለብዙዎች ስፈርድ ያኔ ሶስና ከኔጋር ነበረች። ከጎኔ። (-) ፍርዴ እንዳይጓደልና በቀና እንድፈርድም ስትደግፈኝ ነበር። /*ወደመቀመጫው ሄዶ ቀመጣል። ሳይቆ ይነሳል።*/ (-) ሶስና እኔ እስከማቃት ድረስ እጅግ አምላኪን የምትፈራን ለሌሎችም ስለ አምላካቸው እንዲያውቁ የምታስተምር፤ እሩህሩህ፤ የዋህ፤ ፍቅር እምነት ትዕግስት የገባችና የተረዳችው ነበረች። (-) ግና ሁሉ እንደነበር አልጸናም። ብዙዎች፤ አምላካቸው እግዚአብሔር ከደገፈና ሁሉ ነገርን ካደረገላቸው በኋላ ጠላቶቻቸውን ከጣለላቸው በኋላ ክደውታል። እነሱ አያደርጉትም ተብሎ የሚታመነውን ኃጢአትም ሰርተዋል። እግዚአብሔር አምላክም እንደ ጥፋታቸው ቀጥቷቸዋል። (-) የኔዋ ሶስናም እንዲሁ ነበረች ግና ዛሬ ላይ ከሷ በማይጠበቅ ኃጢአት ተከሳ በሰው ፊት ቆማለች። (-) የኔ ናትና ስለሷ አዝናለሁ። ስለሷ እንደምታነሱት እንደናንተም ቤተሰቦቿ አነባለሁ። ግና ሐዘኔ ፍርዴን አይለውጠውም። ላንዲት ለማትዛመደኝ ሴት የምፈርደውን ፍርድ ለርሷም እፈርዳለሁ። እፈርድባታለሁ ወይም እፈርድላታለሁ። /*ወደ መቀመጫው ተመልሶ ይቀመጣል።*/ (-) ውድ መምራን ስለሆነው ነገር እንድታስረዱኝ እፈልጋለሁ።

**መ/ር 1:-** ጌቶች እንደወትሯችን ስለ ሕዝባችን ይህንነት በመንደር ስንዘዋወር፤ እመቤታችን ወደ አትክልቱ ቦታ ከሁለቱ ጠባቂዎቿ ጋር ስትገባ አየናት ...

**መ/ር 2:-** ወድያው ጠባቂዎቿን ስትመልሳቸው ግራ ገብቶን ቀረብ ብንል ድንገት አንድ ጎረምሳ ወደተዘጋው አትክልት ቦታ ሲገባ አየን ...

**መ/ር 1:-** ያየነውን ነገር ማመን ቢያስቸግረን ደበቅ ብለን ጠጋ አልን። ባልጠበቅነው ሁኔታም እመቤታችን ሶስና እርቃነ ሰውነቷን ከጎረምሳ ጋር አየናት ...

**መ/ር 2:-** እንዲህ አይነቱን ነገር ማጋለጥ ስራችን ነውና ምንም እንኳን ያጋጠመን ነገር እኛም ሆንን ሕዝባችን ለማመን ቢከብደንም የሆነውን ነገር አጋልጠን ተገቢውን ብይን እንዲሰጡ ብለን ለርሶ አቅርበናታል።

**ህዝብ ሀ:-** ሶስና ወገናችንን አልቀን እናውቃለን እንዲሁም ኃጢአት አታደርግም.....አታደርግም.....

**ህዝብ ለ:-** ከማንም በላይ መምሕራኖቼ ትክክል ናቸው ... ሐሳባቸው ይከበር ... ሶስና ትቀጥ ይፈረድባት ... ትቀጥ /ሁለቱ ወገኖች ይከራከራሉ፡/

**ኢዮአቄም :-** ፀጥታ! እስከ ዛሬ ድረስ እንዲ ያልጠበቅነው ነገር ተፈጥሮ አያውቅምና ውሳኔን ለማሳለፍ የመምህራኑ ቃል ብቻ በቂ ነበር። ክርክርም ሳይኖር ሀሳባቸውንም የሚቃረን ሳይነሳ ስንፈርድ ነበር። (-) ዛሬ ላይ በሶስና ጉዳይ ይሔ መከፋፈል መፈጠሩ አያስደንቀኝም። ነገር ግን ሶስና ድርጊቱን እንዳፈጸመች እምትከራከር ከሆነ እንስማት። (-) ሶስና አንቺን ነው የምንጠብቅ።

**ሶስና :-** የሰውን ውስጥ የሚያውቅ አምላካችን እግዚአብሔር በፊቱ ሐጢያትን አለማድረግን ያውቃል።

**መ/ር 2:-** አቤት ክህደት። አቤት! አቤት! ታዲያ ኃጢአት አለማድረግሽን አስረጃና ... ያየንሽኮ ባይናችን ነው በገዛ አይናችን ... /ሶስና እጇቿን ወደላይ ዘርግታ ታለቅሳለች/

**ሕዝብ ለ :-** ኃጢአትና በደል ከሌለባት ስለምን አትናገርም? ..... ይህቺ ሴት ስታስመስል የኖረች ሀሐዲ ነች!

**ኢዮአቄም :-** ሶስና በአትክልቱ በታ እንደተባለው ከጎረምሳ ጋር ተገኝተሽል ወይንስ .....

**ሶስና :-** የሰውን ውስጥ የሚያውቅ አምላካችን እግዚአብሔር በፊቱ ሐጢያትን አለማድረግን ያውቃል።

**ኢዮአቄም:-** ሶስና ማስረጃ ነው የምፈልገው! ማስረጃ! አለበለዚያ ልፈርድብሽ ወደ መከራም ልትሄጁ ትገደጃለሽ! /ጮክ ብሎ/

**ሶስና :-** ሰው የሚያመጣውን ችግር እግዚአብሔር አምላካችን ይመልሰዋልና አልፈራም። ስለሰዎች ደስታ ብዬ፣ስለ ስጋዬ ደህንነት ብዬ አምላኬን አላሳዝንም።

**መ/ር 2:-** ጌቶች፤ ሶስና ባለቤትዎ በመሆኗ .....

**ኢዮአቄም :-** ይበቃል! /በቁጥ ጮሆ/

**መ/ር 1 :-** በቃላችን ሐሰት ከተገኘ ልንቀጥ ዝግጁ ነን።

**ኢዮአቄም:-** ሶስና እንደማንኛዋም ስትዘሙት እንደተገኘች ሴት ፍርዷን ትቀበላለች። በሞት ትቀጣለች። እንደማንኛዋም! /ድምጹን ከፍ አድርጎ በቁጥ። ከዛም ቀመጣል፡/

**ሶስና:-** /አንገቷን አቅንታ እያነባች ትጸልያለች፡/ ዘላለም ፀንተህ የምትኖር የተሰወረውን ሁሉ የምታውቅ የሚደረገውን ሁሉ ሳይደረግ የምታውቅ ፈጣሪ ሆይ እነዚህ በሐሰት እንደጣሉኝ ታውቃለህ። እነዚህ መምህራን ክፉ ነገር ባደረጉብኝ፤ የሰራሁት ኃጢአት ሳይኖር አነሆ እሞታለሁ። አምላክ ሆይ ባለማወቅ ስላደረጉት ይቅር በላቸው።

**ዘብ:-** /አንድ መልዕክተኛ ቀርቦ ካወራው በኋላ/ ጌታው፤ ዳንኤል የተባለው ሰው ስለዚሁ ጉዳይ ማወራቸው ስላለ እንድንገባ ቢፈቀድልኝ ይላል።

**ኢዮአቄም :-** ይግባ። /ዘቡ ወቶ ዳንኤልን አስከትሎ ገባል/ ስለምን ታወራ ዘንድ ወደደድህ ዳንኤል?

**ዳንኤል:-** ስለዚህ ጉዳይ ያልተረዱት ነገር አለ። ስለነገሩ በሚገባ መርምራችሁ ሳትረዱ ስለምን በአንዲት ሴት ነብስ ልትፈርዱ ትወዳላችሁ? እነዚህ ሰዎች በሐሰት አጣልተዋታልና።

**ኢዮአቄም :-** ዳንኤል እግዚአብሔር አንተን አልቆሀልና ስለነገሩ ጠልቀህ አስረዳን።

**ዳንኤል:-** በኔ ላይ ክብሩን ይገልጽ ዘንድ፤ ስለዚህም ሴት ተገቢ ፍርዱን ይሰጥ አንድ የርሱ የእግዚአብሔር ፍቃዱ ይሁን። (-) /በሕዝ መሀል የተወሰነ ይንጎራደዳል። መ/ራኖቹንም ጠልቆ ያያቸዋል።/ ስለሆነው ጠልቀን እንድናውቅ አንዴ (-) /ወደ አንደኛው መ/ር ዞሮ/ እርሳቸው ከውጭ ሁኑልኝ። /ዘገባች መ/ሩን ወደ ውጭ ያወጧቸዋል።/

**ሕዝብ:-** ይሄ ሰው ምን ሊያደርግ ይወዳል?

**ዳንኤል:-** ስለ እውነት በሐሰት በንፁህ ሰው ነብስ ላይ ለፈረደ ለጨከነም ሰው ምን ይሆን እጣው? ክፍያውስ? እነሆ ፍርድን ስታዛባ፤ ስትወሰድ በሐሰትም ስትናገር ክፍያህን ታውቀውን? ይህኛን ሴት እንደተናገራችሁት በአትክል ስፍ ከጎረምሳ ጋር በጥፋት ካገኛችኋት እስቲ ይን ስታደርግበት የነበረበትንን፤ ከሌላ የነበረውን ዛፍ ተናገር። ከምን ዛፍ ስር ነው?

**መ/ር 2:-** በኮከ ዛፍ ስር ሲነጋገሩ አየኋቸው።

**ዳንኤል:-** ስለ እውነት ሀሰትን ተናገርህ የደምሕም ፍዳ በራስህ ነው። ከመካከልህ ይሰነጥቅህ ዘንድ እነሆ የእግዚአብሔር መላእክ ከ እግዚአብሔር ዘንድ ተላከ። (-) /መላክተኞች እሱን ይወስዱና ልላኛውን መ/ር ያመጡታል።/ አንተ ሰው ስለእውነት ውበቷ አሳተህን ራስህንም እስክትስት ገፋህን? ይህኛ ንፁህ ሴት ልትከራከራችሁ ባትችል፤ ያለፍጻሜም ብትታገሳችሁ በሷ ልታስፈርዱ ወደዳችሁን? እንዳላችሁት ሐጢያትን ስትሰራ ካገኛችኋት እስቲ ስታደርግ የነበረበትንን፤ ከሌላ የነበረውን ዛፍ ተናገር። ከምን ዛፍ ስር ነው?

**መ/ር 1:-** ሮማን በሚባል ዛፍ ስር አየኋቸው።

**ዳንኤል:-** ስለእውነት አንተም ሐሰትን ተናገርህ። የደመምህ ፍዳ በራስህ ነው። ስለእውነት ሁለታችሁንም ይቀጡ ለእኩሌታም ያካፍሉ ዘንድ የተላኩ መላእክት ይጠብቋችኋል! ይሄ ቅን የሚፈርደው የእግዚአብሔር እውነተኛና ትክክለኛ ፍርድ ነው። /ድምጹን አሰምቶ ይናገራል። ሕዝቡም አብሮ አሰምቶ ይጮሁል።/

**ሕዝብ:-** የዳንኤል አምላክ ፈረደ..... ውሸታሞች ናቸው..... ውሸታሞች..... ይቀጡ ..... ይቀጡልን

**ሶስና:-** እግዚአብሔር አምላክ ቃሌን ሰማ። ለንግግሬም መልሱን አቀበለ።

**ዳንኤል:-** /ሄዶ የታሰረችበትን ገመድ ይፈታላታል።/ እግዚአብሔር ድንቅ ነው። ምስጉን የተመሰገነም። ከጨለማ ውስጥ ታላቅ ብርሐንን አውጥቷልና። የተቀጠፈን ህይወት ቀጥሏልና።

**ኢዮአቄም:-** ክብርና ምስጋና ጌትነትም ሁሉ ለአምላካችን ለእግዚአብሔር ይሁን። እርሱ በቅን ፈርዷልና። /ከመሬት ወርዶ ይንበረከካል። ሁሉም ፈታቸውን ወደ ሕዝቡ አድርገው ይንበረከካሉ ይዘምሩማል።/

### ተፈፀመ ###

**ምስጋና ሁን ለአብ ለወልድ ለመንፈስ ቅዱስ አንድ አምላክ ለሆነ።**

አቤል ወልደሚካኤል እልፍነሽ

ሐምሌ 22 ቀን 2007 ዓ.ም